

၂။ ပစ္စည်းစုံဆိုင်/ ကုန်ပဒေသာဆိုင်/ ကုန်တိုက် ဖွင့်လှစ်ရောင်းချဖို့ ဘယ်လို လုပ်ငန်းစဉ်တွေရှိပါသလဲ?

ပစ္စည်းစုံဆိုင်/ ကုန်ပဒေသာဆိုင်/ ကုန်တိုက် ဖွင့်လှစ်ရောင်းချလိုသူက ကော်မတီကို အောက်မှာ ဖော်ပြထားတဲ့အချက်တွေနဲ့ လျှောက်ထားရမှာ ဖြစ်ပါတယ်။

(၁) အမည်၊ နိုင်ငံသားစိစစ်ရေးလက်မှတ် (မိတ္တူ)၊ နေရပ်လိပ်စာ

(၂) ရောင်းချမယ့် ကုန်ပစ္စည်းအမျိုးအစား

(၃) ပစ္စည်းစုံဆိုင်/ ကုန်ပဒေသာဆိုင်/ ကုန်တိုက် ဖွင့်လှစ်ရောင်းချမယ့် တည်နေရာ၊ ဝင်းခြံအကျယ်အဝန်း၊ အဆောက်အဦအကွက်ချပုံစံ

(၄) ဖွင့်လှစ်မယ့် ဆိုင်ရဲ့ အလျား၊ အနံ၊ အမြင့်၊ အတိုင်းအတာနဲ့ ဆောက်လုပ်မယ့် ပုံစံ

(၅) ဖွင့်လှစ်မယ့် မြေနဲ့အဆောက်အအုံကို လျှောက်ထားသူပိုင်ကြောင်း တရားဥပဒေနဲ့အညီ ပိုင်ဆိုင်မှု အထောက်အထား၊ ငှားရမ်းအသုံးပြုရင် ငှားရမ်းတဲ့ စာချုပ်မူရင်း

(၆) သက်ဆိုင်ရာရပ်ကွက်/ကျေးရွာအုပ်စု အုပ်ချုပ်ရေးမှူး ထောက်ခံချက်၊ သက်ဆိုင်ရာ ရဲစခန်းထောက်ခံချက်

ကော်မတီက ပစ္စည်းစုံဆိုင်/ ကုန်ပဒေသာဆိုင်/ ကုန်တိုက် ဖွင့်လှစ်ရောင်းချခွင့် တင်ပြလာမှုအပေါ် စစ်ဆေးဖို့ ဈေးနှင့်သားသတ်ဌာနစိတ် တာဝန်ခံဝန်ထမ်းကိုပဲဖြစ်ဖြစ်၊ သင့်တော်တဲ့ ဝန်ထမ်းတစ်ဦးဦးကိုပဲဖြစ်ဖြစ် တာဝန်ပေးအပ်ရမှာဖြစ်ပါတယ်။ စစ်ဆေးတွေ့ရှိချက်အရ ပစ္စည်းစုံဆိုင်/ ကုန်ပဒေသာဆိုင်/ ကုန်တိုက် ရောင်းချခွင့်ပြုတာ၊ ငြင်းပယ်တာတွေ ဆောင်ရွက်နိုင်ပါတယ်။ ရောင်းချခွင့်ပြုရင် ကော်မတီက ရောင်းချခွင့်ရှိသူကို မှတ်ပုံတင်စာရင်းရေးသွင်းပြီး သက်ဆိုင်ရာ ဘဏ္ဍာရေးနှစ်အတွက် လိုင်စင်ခပေးသွင်းစေပြီး ရောင်းချခွင့်ပြုရမှာဖြစ်ပါတယ်။ လိုင်စင်ခပေးသွင်းရာမှာ ငွေပေးသွင်းဖို့ ငွေသွင်းဖြတ်ပိုင်းကို ကော်မတီထံက ထုတ်ယူပြီး မြန်မာ့စီးပွားရေးဘဏ်မှာသာ ပေးသွင်းရမှာ ဖြစ်ပါတယ်။